

മദ്യഷാപ്പുകൾക്ക് ലൈസൻസ് നൽകുന്നത് പുനഃസ്ഥാപിക്കാൻ നടപടി

353 (1719) ശ്രീ. യു. എ. ലത്തീഫ്: താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) മദ്യഷാപ്പുകൾക്കും മറ്റും ലൈസൻസ് നൽകുന്നതിനുള്ള തദ്ദേശസ്വയംഭരണ സ്ഥാപനങ്ങളുടെ അധികാരം സർക്കാർ ഏറ്റെടുത്തത് തിരിച്ച് അതത് തദ്ദേശസ്ഥാപനങ്ങൾക്ക് തന്നെ നൽകി അധികാരം പുനഃസ്ഥാപിക്കുന്നതിന് നടപടി സ്വീകരിക്കുമോ; വ്യക്തമാക്കുമോ?

സർക്കാരിന്റെ മദ്യനയത്തിലെ തീരുമാനങ്ങൾക്കും അബ്കാരി നിയമങ്ങൾക്കും അനുസൃതമായാണ് സംസ്ഥാനത്ത് മദ്യശാലകൾക്ക് അനുമതി നൽകിവരുന്നത്. കേരള മുനിസിപ്പാലിറ്റി ആക്ടിലെ 447-ാം വകുപ്പ്, കേരള പഞ്ചായത്തീരാജ് ആക്ടിലെ 232-ാം വകുപ്പ് എന്നിവയിൽ 2012 നവംബർ മാസം വരുത്തിയ ഭേദഗതികൾ പ്രകാരം, അബ്കാരി ആക്ടിലോ തത്സമയം പ്രാബല്യത്തിലുള്ള മറ്റേതെങ്കിലും നിയമത്തിലോ എന്തുതന്നെ അടങ്ങിയിരുന്നാലും മുനിസിപ്പാലിറ്റി/പഞ്ചായത്തിന്റെ മുൻകൂട്ടിയുള്ള അനുവാദത്തോടെയും അനുവാദത്തിൽ പ്രത്യേകം പറഞ്ഞിട്ടുള്ള നിബന്ധനകൾക്ക് അനുസൃതമായിട്ടും അല്ലാതെ, ഒരു തദ്ദേശഭരണ പ്രദേശത്ത് ഒരു അബ്കാരി ഷാപ്പ് സ്ഥാപിക്കാൻ പാടില്ലെന്ന നിബന്ധന കൊണ്ടുവന്നിരുന്നു. സംസ്ഥാനത്ത് മദ്യഷാപ്പുകൾക്ക് അനുമതി നൽകുന്നത്, സർക്കാരിന്റെ മദ്യനയത്തിനും അബ്കാരി നിയമങ്ങൾക്കും അനുസൃതമായതിനാലും ഒരു വിഷയത്തിൽ രണ്ട് നിയമങ്ങൾ നടപ്പിലാക്കേണ്ടിവരുന്നതുകാരണം വിവിധ തദ്ദേശഭരണ സ്ഥാപനങ്ങൾ ഒരേ വിഷയത്തിൽ വ്യത്യസ്ത തീരുമാനം കൈക്കൊള്ളുന്നത് സംസ്ഥാനത്താകെ ഏകമായ നിയമം നടപ്പിലാക്കുന്നതിന് തടസ്സമാകും എന്നതിനാലും 2012-ൽ നടപ്പിലാക്കിയ ഭേദഗതികൾ 2017, ജൂൺ 1-ാം തീയതിയിൽ സർക്കാർ പിൻവലിച്ചിരുന്നു. പ്രസ്തുത ഭേദഗതി പുനഃസ്ഥാപിക്കുന്നത് നിലവിൽ പരിഗണനയിലില്ല.

ലഹരി വസ്തുക്കൾക്കെതിരെയുള്ള ബോധവൽക്കരണം

354 (1720) ശ്രീ. എൻ. കെ. അക്ബർ: താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കഞ്ചാവ് മറ്റ് ലഹരി വസ്തുക്കളും ഉപയോഗിക്കുന്നവരുടെ എണ്ണം വർദ്ധിച്ചുവരുന്നതായി ശ്രദ്ധയിൽപ്പെട്ടിട്ടുണ്ടോ?

സംസ്ഥാനത്ത് കണ്ടെടുക്കുന്ന കഞ്ചാവ്/ലഹരി വസ്തുക്കൾ എന്നിവയുടെ അളവ് പരിശോധിക്കുമ്പോൾ ഇത്തരം മയക്കുമരുന്നുകൾ ഉപയോഗിക്കുന്നവരുടെ എണ്ണം വർദ്ധിച്ചുവരുന്നതായി കാണുന്നു.

(ബി) കഞ്ചാവ് കൈവശം വയ്ക്കുകയും വിൽപന നടത്തുകയും ചെയ്യുന്നവർക്കെതിരെ കർശന നടപടി സ്വീകരിക്കുന്നതിന് നർക്കോട്ടിക് ഡ്രഗ്സ് ആൻഡ് സൈക്കോട്രോപ്പിക് സബ്സ്റ്റൻസസ് ആക്ടിൽ ഭേദഗതി വരുത്തുന്നതിന് നടപടി സ്വീകരിക്കുമോ?

എൻ.ഡി.പി.എസ്. കേസുകളിൽ ഭൂരിഭാഗവും കഞ്ചാവ് കണ്ടെത്തലുമായി ബന്ധപ്പെട്ട് രജിസ്റ്റർ ചെയ്യപ്പെട്ടിട്ടുള്ളവയാണ്. ഒരു കിലോഗ്രാമിൽ താഴെ കഞ്ചാവ് കൈവശം വയ്ക്കുന്നത് എൻ.ഡി.പി.എസ്. ആക്ട് സെക്ഷൻ 20(b)(ii)A പ്രകാരം ജാമ്യം ലഭിക്കാവുന്ന കുറ്റമാണ്. ഒരു കിലോഗ്രാമിൽ താഴെയുള്ള കഞ്ചാവ് 'small quantity' ആയാണ് വിജ്ഞാപനം ചെയ്തിട്ടുള്ളത്. എൻ.ഡി.പി.എസ്. നിയമം കേന്ദ്ര നിയമമായതിനാൽ, എൻ.ഡി.പി.എസ്. നിയമപ്രകാരം വിജ്ഞാപനം ചെയ്തിട്ടുള്ള ലഹരിമരുന്നുകളുടെ 'Small Quantity, Medium Quantity, Commercial Quantity' അളവുകൾ പുതുക്കിനിശ്ചയിക്കുന്നതിനായി കേന്ദ്ര റവന്യൂ സെക്രട്ടറി, നാർക്കോട്ടിക് കൺട്രോൾ ബ്യൂറോ ഡയറക്ടർ എന്നിവർക്ക് കത്ത് നൽകിയിട്ടുണ്ട്.

(സി) സ്കൂൾ വിദ്യാർത്ഥികളും യുവാക്കളും ലഹരിമരുന്നിന് അടിമപ്പെടുന്നത് നിരുത്സാഹപ്പെടുത്താൻ ഏതെല്ലാം രീതിയിലുള്ള ബോധവൽക്കരണ പരിപാടികളാണ് നടപ്പിലാക്കുന്നതെന്ന് വിശദീകരിക്കുമോ?

ലഹരിവസ്തുക്കളുടെ ദുഷ്യവശങ്ങളെക്കുറിച്ചുള്ള ശരിയായ അറിവ് സ്കൂൾ വിദ്യാർത്ഥികൾക്കും യുവാക്കൾക്കും പകർന്നുനൽകി അവർക്കിടയിലെ ലഹരി ഉപയോഗത്തിനെതിരെ സാമൂഹിക കൂട്ടായ്മ വളർത്തിയെടുക്കുന്ന തരത്തിലുള്ള പ്രവർത്തനങ്ങൾ വിമുക്തി മിഷൻ മുഖേന നടത്തിവരുന്നു. നിലവിൽ കോളേജ് തലത്തിൽ 899 ക്ലബ്ബുകളും, സ്കൂൾ തലത്തിൽ 4842 ക്ലബ്ബുകളും രൂപീകരിച്ച്, പി.റ്റി.എ., സ്കൂൾ ഡെവലപ്മെന്റ് കമ്മിറ്റി എന്നിവയുടെ സഹകരണത്തോടെ എക്സൈസ് ഉദ്യോഗസ്ഥർ നേരിട്ടും, മറ്റ് സന്നദ്ധ പ്രവർത്തകരുടെ സേവനം

പ്രയോജനപ്പെടുത്തിയും ലഹരി വിരുദ്ധ ബോധവൽക്കരണ ക്ലാസ്സുകൾ ഉൾപ്പെടെ വിവിധ പരിപാടികൾ നടത്തിവരുന്നുണ്ട്. സ്ത്രീ വിദ്യാർത്ഥികളുടെ ശ്രദ്ധ ക്രിയാത്മകമായ പ്രവൃത്തികളിലേയ്ക്ക് തിരിച്ചുവിടുന്നതിന് വിദ്യാർത്ഥികൾക്ക് വിവിധ കലാകായിക ഇനങ്ങളിൽ പരിശീലനം നൽകുക എന്ന ലക്ഷ്യത്തോടെ സ്കൂളുകളിൽ 'ഉണർവ്' എന്ന പേരിൽ പ്രത്യേക പദ്ധതി ആരംഭിച്ചിട്ടുണ്ട്. ആദിവാസി/തീരദേശമേഖലകളിൽ അധിവസിക്കുന്ന യുവാക്കൾ ലഹരി മരുന്നിന് അടിമപ്പെടുന്നത് തടയുന്നതിനായി പ്രസ്തുത മേഖലകളിൽ പ്രത്യേക ശ്രദ്ധ പതിപ്പിച്ച് ലഹരിവിരുദ്ധ ബോധവൽക്കരണ പ്രവർത്തനങ്ങൾ നടത്തുന്നതിന് പുറമെ കായിക മത്സരങ്ങൾ, കരിയർ ഡെൽസ് ക്ലാസ്സുകൾ, ബോധവൽക്കരണ കൗൺസിലിംഗ് എന്നിവ സംഘടിപ്പിച്ചു വരുന്നു. കൂടാതെ പ്രസ്തുത മേഖലകളിൽ എക്സൈസ് വകുപ്പിന്റെ എൻഫോഴ്സ്മെന്റ് പ്രവർത്തനങ്ങളും ശക്തമായി നടപ്പിലാക്കിവരുന്നു.

കഞ്ചാവ് മാഫിയകളെ പ്രതിരോധിക്കാൻ പദ്ധതി

355 (1721) ശ്രീ. എ. പി. അനിൽ കുമാർ:

ശ്രീ. രോജി എം. ജോൺ:

ശ്രീ. പി. സി. വിഷ്ണുനാഥ്:

ശ്രീ. സനീഷ്കുമാർ ജോസഫ്: താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) കേരളത്തിൽ നഗരകേന്ദ്രീകൃതമായി കഞ്ചാവ് മാഫിയ പിടിമുറക്കുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് പ്രതിരോധിക്കുന്നതിന് എന്തെങ്കിലും പദ്ധതികൾ ആവിഷ്കരിച്ചിട്ടുണ്ടോ; വ്യക്തമാക്കുമോ?

ഇല്ല. എന്നാൽ കണ്ടെടുക്കുന്ന കേസുകളുടെ എണ്ണവും പിടിച്ചെടുക്കുന്ന ലഹരിവസ്തുക്കളുടെ അളവും പരിശോധിച്ചാൽ കേരളത്തിൽ ലഹരി ഉപയോഗം മുൻകാലങ്ങളെ അപേക്ഷിച്ച് കൂടുന്നതായി കാണുന്നു. കേരളത്തിലെ പ്രധാന നഗരങ്ങളിൽ കഞ്ചാവ് കേസുകൾ കണ്ടെടുക്കുന്നതിനും വാഹന പരിശോധന ശക്തിപ്പെടുത്തുന്നതിനും നിർദ്ദേശം നൽകിയിട്ടുണ്ട്. കൂടുതൽ എൻ.ഡി.പി.എസ്.